



د افغانستان د لاسي صنايعو ابتکاري ټولنه Initiative afghanisches Handwerk e.V.
رئيسه: پوهندوی شېما غفوری Web.: <http://www.iah-ev.de/> E- Mail: ghafurv@gmx.de د تأسيس کال: ۱۹۹۴ م
کابل - افغانستان، ۳ حمل ۱۳۹۴

غمشريکي، يادونه او قدرداني

د تيرې پنجشنبې په ورځ (د مارچ د مياشتې په ۱۹ مه نېټه) د شاه دو شمشيره ع د زيارت او جومات غم لړلي پېښه د گران هيواد د تاريخ په زرین تندي د شرم داغ شوه. داسې نکل او بدنامه عمل زموږ په ټول تير تاريخ کې نه دی شوی او نه دی اورېدل شوی.



په دې ورځ بې علمه، نیم علمه او د غرض څښتنانو د هيواد پر يوې سپيڅلې دينداره لور د پاک قرآن د سوځولو بهتان ولگاوه چې د هغې د وحشيانه، غير انساني، غير افغانې او غير اسلامي وهنې، ټکونې، سپکونې، وژنې او مړي سوځونې سبب شو. دا ډول تاريخي شرميدلی عمل د انساني، اسلامي او افغانې ارزښتونو، دودونو او احکامو سره سمون نه مومي. موږ په داسې حال کې چې فرخندې ته د هغې د شهادت د لور مقام مبارکي وايو، د هغې له مور او پلار، خویندو او وروڼو او نورو ټولو خپلو خپلوانو سره خپله غمشريکي څرگندوو او ورته د لوی خدای له درباره د زروڼو تسلی غواړو.

د فرخندې د بربري او وحشيانه وژلو او د هيواد د مدنيت د زانگو، کابل ښار، په سم منځ کې د ډير مخلوق، او پوليسو او امنيتي ارگانونو په وړاندې د داسې وحشي عمل پېښېدل يوازې د فرخندې د خپلو خپلوانو غميزه نه ده، بلکې دا د ټول کابل ښار او د ټول افغان ملت له پاره ستره او بې مثاله غميزه او د ننگ او شرم تور داغ دی چې موږ هم له خپلو هيوادوالو سره په دې غم او شرم کې شريک يو.

که د شاه دو شميره غميزه زموږ ښار او هيواد ته د شرم سبب شوه، د بلې خوا زموږ مبارزو خویندو د خپلو ميرنيو وروڼو د ملاتړ تر چتر لاندې تاريخي حماسه وزيږوله چې زموږ د هيواد په تاريخ کې

بي ساری ده. د هیواد مبارزو، فداکارو او زړه ورو میرمنو د فرخندې تابوت پخپلو اوږو پوړ او پخپلو لاسونو یې قبر ته کوز او خاورې پرې واچولې. د فرخندې په تابوت د نارینه لاس هم ونه لگید. دې میرمنو پخپل دې کار سره ډیر هغه پخواني باورونه چې د مزخرفو افکارو زیربنه دی او بنځه یې یوازې عاجزه او ضعیفه بلله، مات کړل. دوی په عمل کې خپله توانمندی په ثبوت ورسوله.

موږ د خپلو غیرتمنو خویندو او زړورو مبارزینو دې جرئت، ابتکار او کار ته د قدر په سترګه ګورو او باور لرو چې د وطن زړورې، پاکې، روڼ اندې او مبارزې ښځې به د فرخندې د قاتلانو د محکمې تر سرته رسیدو پورې خپلو هڅو او هاند ته په منظمه، دوامداره او نه ستړې کېدونکې توګه دوام ورکړي، د ارازیلو او اوباشانو له تهدید به ونه بیریزې او هیڅ ډول دسیسې، توطیې او شیطانگونه به یې د حق په لار کې د اوچتو ګامونو د پورته کولو خنډ نه شي او په کامل یقین سره به د هیواد مدنیت غوښتونکي سرتیري او زړور زلمیان هم پدې لار کې خپلې خویندې او میندې یوازې پرې نږدي.



د افغانستان د لاسي صنایعو ابتکاری ټولنه هم د هیواد د مدنی ټولني د یوه جز په حیث د دې میرمنو د هرې یوې د کار، مبارزو او هڅو د تقدیر او ستایلو تر څنګ د هغوی د حق او عدالت غوښتنې، د انسان د مصنویت د ساتنې او په هیواد کې د قانونیت د ټینګولو په لاره کې له حقو مبارزو څخه خپل ملاتړ اعلانوی او د لوی خدای ج له درباره د حق او عدالت د لارې رښتینو مبارزینو ته د سترو بریاوو غوښتنه کوی.

(و من الله توفیق)

نورمحمد غفوري

په هیواد کې د افغانستان د لاسي صنایعو ابتکاری ټولني د فعالینو په استازیتوب